

**സ്വയസ്ഥിതനും ആദ്യത്തില്ലാത്തവനും സാരാംശ സമ്പൂർണ്ണനും ആയ
ത്രിയേക ദൈവത്തിന്റെ തിരുനാമത്തിൽ (തനിക്കു സതുതി)
വിശുദ്ധ മാർത്തോമ്മാ ശ്ലീഹായുടെ സിംഹാസനത്തിന്മേൽ
ആരുഡനായിരിക്കുന്ന
പൗരസ്ത്യ കാതോലിക്കായും മലങ്കര മെത്രാപ്പോലീത്തായും ആയ
മോറാൻ മാർ ബസേലിയോസ് മാർത്തോമ്മാ പൗലോസ് ദിതീയൻ**



കർത്താവിൽ നമ്മുടെ എല്ലാ പള്ളികളിലേയും വികാരിമാരും, സഹപട്ടക്കാരും, ദേശത്തുപട്ടക്കാരും, പള്ളികൾക്കെ സ്ഥാനികളും, ശേഷം വിശ്വാസികളും കൂടിക്കണ്ടെന്നാൽ നിങ്ങൾക്ക് വാഴ്വ്!

പ്രിയരെ,

ദൈവത്തിന്റെ അളവറ്റ കൃപയാലും കരുണയാലും പരിശുദ്ധ സഭയുടെ രണ്ടു വൈദിക സെമിനാരികളും ഇന്ന് വളർച്ചയുടെ പാതയിലാണ്. കോട്ടയം പഴയസെമിനാരിയിൽ ബി. ഡി. ഡിഗ്രിക്ക് 141 വിദ്യാർത്ഥികളും നാഗ്പൂർ സെന്റ് തോമസ് സെമിനാരിയിൽ 75 വിദ്യാർത്ഥികളും പഠിക്കുന്നുണ്ട്. ഇതുകൂടാതെ പഴയ സെമിനാരിയിൽ മാസ്റ്റർ ഡിഗ്രിക്കും, ഡോക്ടറേറ്റിനും ഇതര സഭകളിലെ ഉൾപ്പെടെ 50 വിദ്യാർത്ഥികളും പഠനം നടത്തിവരുന്നു. ശ്രുതി സ്കൂൾ ഓഫ് ലിറ്റർജിക്കൽ മ്യൂസിക്ക് സെറാമ്പൂർ സർവ്വകലാശാലയുടെ അംഗീകാരമുള്ള ഡിപ്ലോമാ ഇൻ ലിറ്റർജിക്കൽ മ്യൂസിക് കോഴ്സും, പ്രത്യാശാ കൗൺസലിംഗ് സെന്ററിൽ ഉന്നത നിലവാരത്തിലുള്ള കൗൺസലിംഗ് കോഴ്സും നടന്നുവരുന്നു. നാഗ്പൂർ സെമിനാരി അത്തായർക്കായി ആരംഭിച്ച ഓൺലൈൻ പാഠ്യ പദ്ധതിയായ 'സത്യജ്യോതി' കോഴ്സ് ഭംഗിയായി നടക്കുന്നു. ലൈബ്രറിയുടെ ആധുനീകവൽക്കരണവും പൂർത്തിയായി. സ്റ്റാഫ് കാർട്ടേഴ്സിന്റെ നിർമ്മാണം പൂർത്തിയാക്കാനുണ്ട്. നാഗ്പൂർ സെമിനാരി ആരംഭിച്ചിട്ട് 25 വർഷം പൂർത്തിയാവുകയാണ്. ഒരുവർഷം നീണ്ടുനിൽക്കുന്ന രജതജൂബിലി പരിപാടികളുടെ ഉദ്ഘാടനം ജൂൺ 20-ന് കോട്ടയം പഴയസെമിനാരിയിൽ വച്ച് നടത്തപ്പെട്ടു. കഴിഞ്ഞവർഷം ഉണ്ടായ പ്രളയം കോട്ടയം സെമിനാരിയെയും ഏറെ ബാധിച്ചു. ദൈവകൃപയാൽ പ്രതിസന്ധി തരണം ചെയ്തുവരുന്നു. സഭാമക്കൾ ഏവരുടെയും പ്രാർത്ഥനാ പൂർവ്വമായ കരുതൽ നമ്മുടെ ഇരുസെമിനാരികളെയുംപ്രതി ഉണ്ടാവണം. വൈദിക പഠനത്തിന് വിദ്യാർത്ഥികളുടെ ലഭ്യത പൊതുവെ കുറയുന്ന ഇക്കാലത്തും പരിശുദ്ധ സഭയിൽ അനേകം യുവാക്കൾ വൈദിക ശുശ്രൂഷയ്ക്ക് താല്പര്യം പ്രകടിപ്പിക്കുന്നുണ്ട് എന്ന് ഏറെ ആശാവഹമാണ്. ആഴമേറിയ ദൈവാശ്രയമുള്ളവരും ലോകത്തിന്റെ പ്രലോഭനങ്ങളിൽ വശംവദരാകാത്തവരുമായ ഉത്തമ വിദ്യാർത്ഥികളെ തെരഞ്ഞെടുത്ത് മികച്ച വൈദിക പരിശീലനം നൽകേണ്ടത് കാലഘട്ടത്തിന്റെ ആവശ്യമാണ്.

ഈ വർഷം ഒക്ടോബർ 6 ഞായറാഴ്ചയാണ് സെമിനാരിദിനം. അന്നേദിവസം എല്ലാ പള്ളികളിലും വി. കുർബ്ബാനമധ്യേ രണ്ടു സെമിനാരികൾക്കും വേണ്ടി പ്രാർത്ഥിക്കുകയും, സെമിനാരിദിന കവർ പിരിവിലും സ്തോത്രകാഴ്ചയിലും എല്ലാവരും സഹകരിക്കുകയും വേണം. ഒക്ടോബർ 6-ന് വി. കുർബ്ബാനയില്ലാത്ത പള്ളികളിൽ, തൊട്ടടുത്ത് വി. കുർബ്ബാനയുള്ള പൊതു ആരാധനാദിവസം സെമിനാരികൾക്കുവേണ്ടി പ്രാർത്ഥിക്കുകയും സെമിനാരികൾക്ക് സാമ്പത്തിക പിന്തുണ നൽകുകയും വേണം. കവർപിരിവിലൂടെ ലഭിക്കുന്ന തുക മുഴുവനായും പല പള്ളികളും അയച്ചു കൊടുക്കുന്നില്ല എന്ന വസ്തുത നമ്മുടെ ശ്രദ്ധയിൽപ്പെട്ടിട്ടുണ്ട്. അത് ദൈവനീതിക്കെതിരായ പാപമാണെന്ന് തിരിച്ചറിയണം. കവർ പിരിവും സെമിനാരി ദിനത്തിലെ കാണിക്കയും പ്രത്യേക സംഭാവനയും ചേർത്ത് **പ്രിൻസിപ്പാൾ, ഓർത്തഡോക്സ് തിയോളജിക്കൽ സെമിനാരി, പി. ബി. 98, കോട്ടയം-1, കേരള, 686001** എന്ന വിലാസത്തിൽ ഒക്ടോബർ 31നു മുമ്പായി അയച്ചുകൊടുക്കണം. ലഭിക്കുന്ന തുക അവിടെ നിന്ന് ആനുപാതികമായി ഇരു സെമിനാരികൾക്കും വീതിച്ചു നൽകുന്നതാണ്.

ശേഷം പിന്നാലെ, സർവ്വശക്തനായ ദൈവത്തിന്റെ കൃപയും അനുഗ്രഹങ്ങളും, നിങ്ങളേവരോടും കൂടെ സദാ വർദ്ധിച്ചിരിക്കുമാറാകട്ടെ. ആയത് ദൈവമാതാവായ പരിശുദ്ധ കന്യകമറിയാം അമ്മയുടേയും ഇന്ത്യയുടെ കാവൽപിതാവായ മാർത്തോമ്മാ ശ്ലീഹായുടേയും നമ്മുടെ പരിശുദ്ധ പിതാക്കൻമാരായ യൽദോ മാർ ബസേലിയോസിന്റെയും മാർ ഗ്രീഗോറിയോസിന്റെയും മാർ ദീവന്നാസിയോസിന്റെയും ശേഷം സകല ശുദ്ധിമാന്മാരും ശുദ്ധിമതികളുടേയും പ്രാർത്ഥനകളാൽ തന്നെ. ആമ്മീൻ.

സ്വർഗ്ഗസ്ഥനായ ഞങ്ങളുടെ പിതാവേ.....

ബസേലിയോസ് മാർത്തോമ്മാ പൗലോസ് ദിതീയൻ

2019 ജൂലൈ മാസം 24 -ാം തീയതി
കോട്ടയം കാതോലിക്കേറ്റ്
അരമനയിൽനിന്നും.